

2.23 கோடி குடும்பங்களுக்கு ரூ.6,936 கோடி செலவில் பொங்கல் பரிசு!

ஆளுநர் உரை – பேரவைத் தலைவர் வாசித்தார்! 5 ஆம் பக்கத் தொடர்ச்சி

நீர் மேலாண்மையில் முன்னிலை வகிக்கும் தமிழ்நாடு!

52. நமது அரசு பொறுப்பேற்றதன் பின், மேட்டுர் அணையினை பாசன வசதிக்காக ஒவ்வொரு ஆண்டும் குறித்த நேரத்தில் திறக் கப்படுவதோடு, கடந்த 4 ஆண்டுகளில் 459 கோடி ரூபாய் செலவில் தூர்வாரும் பணிகள் மேற்கொள்ளப்பட்டுள்ளதால், கடைமடை வரை நீர் சேர்ந்து வேளாண் உற்பத்தியினை அதிகரித்து, விவசாயிகளின் வாழ்வினை செம்மைப்படுத்தியுள்ளது. நீர் மேலாண்மையில் முன்னிலை வகிக்கும் தமிழ்நாட்டில் கடந்த ஐந்து ஆண்டுகளில் மட்டும், 121 தடுப் பணைகள் மற்றும் 101 அணைக்கட்டுகள் ஆகியவை சுமார் 2,086 கோடி ரூபாய் மதிப் பில் அமைக்கப்பட்டுள்ளன. இவை மட்டு மன்றி அத்திக்கடவு - அவிநாசி திட்டத்தினை செயல்பாட்டிற்கு கொண்டு வந்ததன் மூலம், இதுவரை 1045 நீர்நிலைகள் நிரம்பியுள்ளன. இதுமட்டுமல்லாது, பல ஆண்டுகளாக முடிக்கப்படாமல் இருந்த தாமிரபரணி, கருமேனி யாறு - நம்பியாறு திட்டத்தின் பணிகள் முடிக்கப்பட்டு தாமிரபரணியிலிருந்து மொத்தமாக 9.38 டி.எம்.சி. நீராணது திசையன்வினை மற்றும் சாத்தான்குளம் பகுதிகளில் உள்ள பல கிராமங்களுக்குக் கொண்டு சேர்க்கப்பட்டுள்ளது. இத்திட்டத்தின் மூலம் கூடுதலாக 56,933 ஏக்கர் நிலங்கள் பாசன வசதி பெற்றுள்ளன. மாநிலங்களுக்கு இடையே பாயும் நதிகளின் நீரில் தனது நியாயமான பங்கினைப் பெறுவதற்குத் தேவையான அனைத்து நடவடிக்கைகளையும் மாநில அரசு எடுத்து வருகிறது. நமக்கே உரிய நியா

யமான நீர்ப் பங்கீட்டில் நாம் ஒருபோதும் சமரசம் செய்துகொள்ளமாட்டோம்.

53. வேளாண் உற்பத்தியையும், உணவுத் தன்னைறையையும் முதன்மை நோக்கமாகக் கொண்டிருந்த வேளாண் துறை, திராவிட மாதல் அரசு பொறுப்பேற்றுக் கொண்டது முதல், வேளாண்மை மற்றும் உழவர் நலத் துறையாக தற்போது செயல்பட்டு வருகிறது. 2021-22 ஆம் நிதியாண்டு முதல் வேளாண்மை மற்றும் உழவர் நலத் துறைக் கென்று தனி நிதிநிலை அறிக்கை அளிக்கப் பட்டு வருகிறது. கல்வி, ஆராய்ச்சி தொடங்கி சந்தைப்படுத்தல் வரையிலும் வேளாண்மையுடன் தொடர்புடைய அனைத்துத் துறைகளும் ஒருங்கிணைந்த வகையில் செயல்படுவதற்கான விரிவான செயல்திட்டமாக வேளாண் நிதிநிலை அறிக்கைகள் அமைந்துள்ளன.

54. பண்பாட்டில் மட்டுமன்றி, வேளாண்மையிலும் தமிழ்நிலம் மரபுகளையும், பன்மைத்துவத்தையும் பேணிப் பாதுகாத்து வருகிறது. ஒருபுறம் தமிழ்நாட்டின் பாசன வேளாண்மை நவீனமடைவதற்கு தனித் திட்டங்கள் பல செயல்படுத்தப்பட்டு வருகின்றன என்றால், மறுபுறம் மரபுசார் நெல் இரகங்களைப் பாதுகாக்க மாளியுத்துடன் விதை நெல்லும் விரியோகம் செய்யப்பட்டு வருகின்றன. மண்ணுக்கேற்ற விவசாயத்தை ஊக்குவிக்கும் வகையில் 25 மாவட்டங்களில் சிறுதானிய இயக்கம் முடுக்கிவிடப்பட்டுள்ளது. சிறுதானியங்களுக்கு அளிக்கப்பட்டு வரும் சிறப்புக் கவனம் காரணமாக, சிறுதானியங்களின் சாகுபடிப் பரப்பு கணிசமாக அதிகரித்துள்ளது.

125 உழவர் சந்தைகள் புனரமைப்பு - புதிதாக 14 உழவர் சந்தைகள்!

55. சூழலியல் நோக்கோடு உயிர்ம வேளாண்மையையும், இயற்கை இடுபொருள் பயன்பாட்டையும் இந்த அரசு தொடர்ந்து ஊக்குவித்து வருகிறது. **‘முதலமைச்சரின் மன்னுயிர் காத்து மன்னுயிர் காப்போம்’** ஒரு அரசுத் திட்டமாக மட்டுமன்றி ஒரு சூழலியல் இயக்கமாகவே மாறியுள்ளது. கலைஞரின் அனைத்து கிராம ஒருங்கிணைந்த

வேளாண் வளர்ச்சித் திட்டத்தின் கீழ் விவசாயக் குழுக்களுக்குத் தேவையான கிணறு வசதிகள், உலர்்கள வசதியுடன் கூடிய தரம் பிரிப்புக் கூடங்கள் ஆகியவை ஏற்படுத்தப்பட்டு வருகின்றன. 125 உழவர் சந்தைகள் புனரமைக்கப்பட்டு, புதிதாக 14 உழவர் சந்தைகள் தொடங்கப்பட்டு, முதத்தமிழறிஞர் கலைஞரின் கணவுத் திட்டங்களில் ஒன்றான **‘உழவர் சந்தை’** முன்பிருந்த எழுச்சியை மீண்டும் பெற்றுள்ளது. சராசரியாக, நாள் தோறும் 10 கோடி ரூபாய் அளவிற்கு விற்பனை நடைபெற்று, எட்டாயிரம் விவசாயிகளும், மூன்று இலட்சத்திற்கும் அதிகமான நுகர்வோரும் பயன்பெறுகின்றனர். 397 உழவர் உற்பத்தியாளர் நிறுவனங்களுக்கு மூலதன உதவி, கடன் உத்தரவாதம், சிறப்பு அங்காடிகள், தொழில்நுட்பப் பயிற்சிகள், வேளாண் வணிகத் திருவிழா என்று பல வேறு நிலைகளில் ஆக்கமும் ஊக்கமும் அளிக்கப்பட்டு வருகின்றன.

56. நெல் சாகுபடிப் பரப்பை அதிகரிக்க - டெல்லா அல்லாத மாவட்டங்களில் சிறப்புத் தொகுப்புத் திட்டம் மற்றும் டெல்லா பகுதிகளில் குறுவை சிறப்புத் தொகுப்புத் திட்டம் ஆகியவை இந்த அரசு வேளாண் வளர்ச்சிக்கென அறிமுகப்படுத்திய சில சிறப்புத் திட்டங்கள். இந்த அரசு ஆட்சிப் பொறுப்பேற்றது முதல் இதுவரை 1.83 இலட்சம் புதிய பாசன மின் இணைப்புகள் விவசாயிகளுக்கு வழங்கப்பட்டுள்ளன. மேலும், கட்டணமில்லா வேளாண் மின்சாரம் வழங்கிட கடந்த ஐந்து ஆண்டுகளில் 26,723 கோடி ரூபாய் செலவிடப்பட்டுள்ளது.

57. பசுமைப் போர்வை போர்த்திட சென்னை டாக்டர் இராதாகிருஷ்ணன் சாலையில் கலைஞர் நூற்றாண்டுப் பூங்காவை இந்த அரசு அமைத்துள்ளது. மேலும் சென்னை - கிண்டியில் 118 ஏக்கர் பரப்பளவில் பல்வேறு இயற்கை சார்ந்த அனுபவங்களை அளிக்கும் வகையில் உலகத்தரம் வாய்ந்த சுற்றுச்சூழல் பூங்கா அமைக்கப்பட உள்ளது. இவை மட்டுமன்றி, மாமல்லபுரத்தில் நந்தவனம் மரபுசார் பூங்காவும், உதகமண்டலம் ரேள்கோர்ஸ் மைதானத்தில் ஒரு புதிய பூங்காவும் அமைக்கப் பெறவுள்ளன. இவையாவும் தமிழ்நாட்டெங்கும் பசுமைப் பரப்பை விரித்திடும் உயரிய இலக்கினை அடைய உதவிகரமாக இருக்கும்.

தமிழ்நாடு காலநிலை மாற்ற இயக்கம்

58. தொழில் வளாகங்களிலும், நகர்ப்புற நிலப் பகுதிகளிலும் உள்ளூர் தாவரங்கள் காற்றை சுத்திகரிக்கும் மரங்கள் மாசுகளைக் குறைக்கும் மர வகைகளை உள்ளடக்கிய பசுமை வளையங்களை உருவாக்கி அறிவியல் அடிப்படையில் மறுவனமாக்கும் திட்டங்களை தமிழ்நாடு அரசு செயல்படுத்தி வருகிறது. பசுமை தமிழ்நாடு இயக்கம் மூலம் வனம் மற்றும் நகர்ப்புறப் பகுதிகள், கடலோர மற்றும் தொழில் வளாகப் பகுதிகளில் அதிக அளவில் மறுசீரமைப்புப் பணிகள் மேற்கொள்ளப்பட்டு வருகின்றன. கடந்த ஆண்டுகளில், 13,500 ஹெக்டேர் பரப்பு நிலம் புதிய காப்பு வனங்களாக வகைப்படுத்தப்பட்டுள்ளதோடு, அலையாத்திக் காடுகள் சீரமைப்பு, புயல், வெள்ளம் மற்றும் கடல் அரிப்புகளைத் தடுக்கும் உயிர் அரண்களை அமைத்து வருவதின் மூலம் நாட்டிலேயே முன்னோடி மாநிலமாகத் தமிழ்நாடு திகழ்கிறது. 2490 ஹெக்டேர் பரப்பில் அலை யாத்திக் காடுகள் உருவாக்கப்பட்டுள்ளதோடு 1243 ஹெக்டேர் பரப்பளவிலான அலையாத் திக் காடுகள் மறுசீரமைக்கப்பட்டுள்ளன. இந்தியாவிலேயே 500 கோடி ரூபாய் செலவில் முதன்முறையாக அமைக்கப்பட்டுள்ள தமிழ்நாடு காலநிலை மாற்ற இயக்கம், உயிர்ப் பன்மை பாதுகாப்பை ஒருங்கிணைத்ததால், காலநிலை மீள்திறன் மற்றும் வாழ்வாதாரங்

களை உருவாக்குதல் ஆகியவற்றிற்கு ஆதாரமாக விளங்குகிறது.

59. கடந்த நான்கு ஆண்டுகளில் மூன்று வனவிலங்கு சரணாலயங்கள், மூன்று புறவைகள் சரணாலயங்கள் மற்றும் ஒரு யானைகள் காப்பகத்தையும் இந்த அரசு அறிவிக்கை செய்ததன் மூலம் 2.86 இலட்சம் ஹெக்டேர் நிலப் பரப்பு மேம்படுத்தப்பட்ட சட்டப் பாதுகாப்பினைப் பெற்றுள்ளது. மேலும், பாக் வளைகுடாவில் 44,830 ஹெக்டேர் நீர்ப் பரப்பு கடல்பசு காப்பகமாக அறிவிக்கை செய்யப்பட்டதன் மூலம் கடல் பல்லுயிர்ப் பாதுகாப்பு வலுப்படுத்தப்பட்டுள்ளது. இந்த நடவடிக்கைகளுடன் சேர்த்து மாநிலத்தின் மொத்த நிலப்பரப்பில் மரம் மற்றும் வனப் பரப்பினை தற்போதுள்ள 24.47 சதவீதத்திலிருந்து தேசிய இலக்கான 33 சதவீதமாக உயர்த்த பல்வேறு தொடர் முயற்சிகள் எடுக்கப்பட்டு வருகின்றன.

கீழடி - பொருநை அருங்காட்சியகங்கள்!

60. வைகை நதி நாகரிகத்தை உலகுக்கு எடுத்துக்காட்டும் வகையில் கீழடியில் அமைக்கப்பட்டுள்ள உலகத்தரம் வாய்ந்த அருங்காட்சியகத்தினை நாள் தோறும் ஆயிரக்கணக்கான மக்கள் பார்வையிட்டு வருகின்றனர். மேலும், ஆதிச்சநல்லூர், சிவகளை, கொற்கை அகழாய்வுகளில் கண்டெடுக்கப்பட்ட அரிய பொருட்களைக் காட்சிப்படுத்தும் வகையில் உருவாக்கப்பட்ட பொருநை அருங்காட்சியகம், உலகளவில் பெரும் பாராட்டினைப் பெற்றுள்ளது. சரித்திரம் தேர்ச்சிகொள் என்ற மகாகவி பாரதியின்

வாக்கு மக்கள் மனங்களில் உணர்வுப்பூர்வமாக வெளிப்பட்டு வருவதைப் பார்க்கிறோம்.

திருக்கோயில்களுக்கு சொந்தமான ரூ.8.267 கோடி மதிப்பில் 8.037 ஏக்கர் நிலங்கள் மீட்பு!

61. ஆயிரம் ஆண்டுகள் பழமையான திருக்கோயில்களை புனரமைத்துப் பாதுகாத்திடும் வகையில் கடந்த நான்கு ஆண்டுகளில் 425 கோடி ரூபாய் அரசு நிதி ஒதுக்கீட்டில், 352 திருக்கோயில்களில் தொன்மை மாறாமல் திருப்பணிகள் மேற்கொள்ளப்பட்டு இதுவரை 76 திருக்கோயில்களில் திருக்குட முழுக்குகள் நடைபெற்றுள்ளன. மேலும், தமிழ்நாட்டெங்கும் 8,057 கோடி ரூபாய் மதிப்பீட்டிலான 28,229 திருப்பணிகள் நடைபெற்று வருகின்றன. 3,956 திருக்கோயில்களில் திருப்பணிகள் மேற்கொள்ளப்பட்டு திருக் குடமுழுக்குகள் நடத்தப்பட்டுள்ளன. ஒருங்கிணைந்த பெருந்திட்ட வரைவின் கீழ் 19 முக்கிய திருக்கோயில்களில் 1,770 கோடி ரூபாய் மதிப்பீட்டில் திருப்பணிகள் மற்றும் அடிப்படை வசதிகளை ஏற்படுத்துவதற்கான பணிகள் நடைபெற்று வருகின்றன. திருக்கோயில்களுக்குச் சொந்தமான 8,262 கோடி ரூபாய் மதிப்பீட்டிலான 8,037 ஏக்கர் நிலங்கள் ஆக்கிரமிப்பிலிருந்து மீட்கப்பட்டுள்ளது மிகவும் பாராட்டுக்குரியது.

62. சிறுபான்மையின மாணவர்கள் வெளிநாட்டுப் பல்கலைக்கழகங்களில் உயர்கல்வி பயில கல்வி உதவித்தொகை வழங்கும் புதிய திட்டம் அறிமுகப்படுத்தப்பட்டுள்ளது. பாரம்பரியமிக்க தேவாலயங்கள் மற்றும் மசூதிகளை அவற்றின் தொன்மை மாறாமல் புதுப்பிக்கும் பணிகள் நடைபெற்று வருகின்றன. மேலும், ஹஜ் பயணிகளின் நலனுக்காக சென்னையில் 39 கோடி ரூபாய் மதிப்பில் ஹஜ் இல்லம் கட்டுமானப் பணிக் கான அடிக்கல் நாடப்பட்டு பணிகள் தொடங்கியுள்ளன.

63. மக்களின் கோரிக்கை மனுக்களை உடனுக்குடன் தீர்த்து வைப்பதை இந்த அரசு பொறுப்பேற்ற முதல் நாளிலிருந்தே முதன்மைக் கடமையாகக் கொண்டு செயல்பட்டு வருகிறது. முதல்வரின் முகவரி அனும் துறைவாயிலாக இணையதளம், கைப்பேசிச்

செயலி மற்றும் கட்டணமில்லா தொலை பேசி எண் 1100 உள்ளிட்ட பல்வேறு வழிகளில் பெறப்படும் மனுக்களுக்குத் தனித்துவமான அடையாள எண் வழங்கப்பட்டு, மனுதாரர்களுக்கு அவர்கள் மனுவின் நிலையினைத் தெரிந்துகொள்ளும் வசதி ஏற்படுத்தப்பட்டுள்ளது.

மக்களுடன் ஸ்டாலின் திட்டம்! உங்களுடன் ஸ்டாலின் திட்டம்!

64. பொதுமக்கள் அதிகம் நாடும் சேவைகளை அவர்கள் இருப்பிடத்திற்கு அருகாமையிலேயே வழங்கிடும் வகையில், நவம்பர் 2023 முதல் மார்ச் 2025 வரை **‘மக்களுடன் முதல்வர்’** திட்டம் மூன்று கட்டங்களாகச் செயல்படுத்தப்பட்டது. இத்திட்டத்தின் கீழ், மொத்தம் 4,835 முகாம்கள் நடத்தப்பட்டு, 23.49 இலட்சம் மனுக்களுக்குத் தீர்வு காணப்பட்டுள்ளது. இத்திட்டம் மக்களிடையே பெரும் வரவேற்பைப் பெற்றதைத் தொடர்ந்து **‘உங்களுடன் ஸ்டாலின்’** என்ற புதிய திட்டத்தில், ஜூலை 15, 2025 முதல் நவம்பர் மாதம் 2025 வரை, 10,000 முகாம்கள் நடத்தப்பட்டன. இந்த சிறப்புத் திட்டத்தின் கீழ் ஊரகப் பகுதிகளில் 15 துறைகளைச் சேர்ந்த 46 சேவைகளும், நகர்ப்புறப் பகுதிகளில் 13 துறைகளைச் சேர்ந்த 43 சேவைகளும் வழங்கப்பட்டன. இத்திட்டத்தில் 38.53 இலட்சம் மனுக்கள் பெறப்பட்டு இதுவரை 36.62 இலட்சம் மனுக்களுக்குத் தீர்வு காணப்பட்டுள்ளன. மக்கள் கோரிக்கைகளுக்கு உடனடித் தீர்வு காணும் சூழலை உருவாக்கி, நாட்டிற்கே மக்கள் நல அரசிற்கான இலக்கணமாக இவ்வரசு திகழ்கிறது.

அரசுப் பணியாளர்களின் நலனைக் காத்திடும் அரசு!

65. அரசுப் பணியாளர்களின் நலன் காப்பதில் எப்போதும் அக்கறைபுடன் செயல்பட்டு வரும் தமிழ்நாடு அரசானது, அவர்களின் இருபத்து இரண்டாண்டு கால கோரிக்கையை நிறைவேற்றும் விதமாக, அவர்களின் கடைசி மாத ஊதியத்தில் 50 சதவீதம் உறுதியளிக்கப்பட்ட ஓய்வூதியமாகவும், தகுதிவாய்ந்த குடும்ப உறுப்பினர்களுக்கு ஓய்வு தியதாரர்கள் பெற்று வந்த ஓய்வூதியத்தில் 60 சதவீதத்தை குடும்ப ஓய்வூதியமாகவும், ஆண்டுதோறும் பணியிலுள்ள அரசுப் பணியாளர்களுக்கு வழங்கப்படுவதற்கு இணையான அகவிலைப்படி உயர்வு மற்றும் 25 இலட்சம் ரூபாய்க்கு மிகாமல் பணிக்கொடை வழங்குதல் உட்பட பல்வேறு அம்சங்களுடன், பழைய ஓய்வூதியத் திட்டத்திற்கு நிகரான **தமிழ்நாடு உறுதியளிக்கப்பட்ட ஓய்வூதியத் திட்டத்தினை** (TAPS) அரசு செயல்படுத்தியுள்ளது.

மேற்கூறிய ஓய்வூதியத் திட்டத்தை அறிமுகப்படுத்துவதால், ஓய்வூதிய நிதியத்திற்கு முதற்கட்டமாக ஒருமுறை பங்களிப்பாக 13,000 கோடி ரூபாயும், மேலும், ஆண்டுதோறும் அரசின் பங்களிப்பாக கூடுதலாக 11,000 கோடி ரூபாய் நிதியையும் தமிழ்நாடு அரசு வழங்கும். தமிழ்நாடு அரசு சந்திக்கும் கடுமையான நிதி நெருக்கடியிலும், அரசுப் பணியாளர்களின் நலன்களைக் காத்திடும் பொருட்டு, இந்தத் திட்டத்தைச் செயல்படுத்த அரசாணை வெளியிடப் பட்டுள்ளதை நான் மனமாரப் பாராட்டுகிறேன். அதே போன்ற சிறப்புக் காலமுறை ஊதிய முறையில் பணியாற்றி வரும் பணியாளர்களின் சிறப்பு ஓய்வூதியம் குறித்த பல்வேறு கோரிக்கைகளை அரசு கணிவுடன் பரிசீலித்து உரிய ஆணைகளை விரைவில் வெளியிடும் என்பதை மகிழ்ச்சியுடன் பகிர்ந்து கொள்ள விரும்புகிறேன்.

திட்டங்களை செயல்படுத்தவிடாமல் பெருந்தடைகளை உருவாக்கும் ஒன்றிய அரசு!

66. ஒன்றிய அரசு எதிர்மறை மனப்பான்மையுடன் மாநில அரசை அணுகி வருவதால், மாநில அரசிற்கு உரிய திட்டங்களுக்கான அனுமதி மற்றும் நிதி ஒதுக்கீடுகள் தொடர்ந்து நிராகரிக்கப்பட்டு வருவது கவலைக்குரியது. தமிழ்நாடு அரசு செயல்படுத்திவரும் பல்வேறு திட்டங்களுக்கு, மாநில அரசின் கொள்கைகளுக்கு எதிரான நியந்தனைகளை ஒன்றிய அரசு விதித்து, அத்திட்டங்களைச் செயல்படுத்துவதில் பெருந்தடைகளை உருவாக்குவது மட்டுமல்லாமல், அத்திட்டங்கள் முற்றிலும் முடங்கும்

சூழ்நிலையையும் உருவாக்கியுள்ளது. இது, மாநிலத்தின் வளர்ச்சிக்குப் பெருந்தடையாக உள்ளது.

67. மிக்கூம், ஃபெக்சல் புயல்கள் போன்ற இயற்கைப் பேரிடர்களால் தமிழ்நாடு பெரும் சேதத்தை சந்தித்த நேரங்களில், மாநிலத்தின் நிவாரண உதவி கோரிக்கைகள் முழுமையாக ஏற்கப்படாமல் மிகச் சொற்பமான தொகையை மட்டுமே ஒன்றிய அரசு விடுவித்தது ஏமாற்றம் தருகிறது. ஒருங்கிணைந்த கல்வித் திட்டத்தின் (Samagra Shiksha Abhiyaan) ஆண்டுப் பணித் திட்டத்திற்கு, திட்ட ஒப்பளிப்பு வாரியம் (PAB) அனுமதித்த தொகையை ஒன்றிய அரசு முழுமையாக விடுவிக்காமல் உள்ளது. 3,548 கோடி ரூபாய் நிதியை ஒன்றிய அரசு விடுவிக்காததன் காரணமாக, அத்திட்டங்களுக்குரிய முழுச் செலவையும் மாநில அரசே ஏற்றுள்ளது.

68. சரக்கு மற்றும் சேவை வரி விதிப்புகளின் சீரமைப்பு காரணமாக மாநிலங்கள் பெருமளவிலான வரி வருவாய் இழப்பினைச் சந்தித்து வரும் வேளையில், மாநிலங்களுக்குப் பகிர்ந்தளிக்கக் கூடிய வரி வருவாயை மடைமாற்றும் வகையில், ஒன்றிய அரசானது மேல்வரி மற்றும் கூடுதல் கட்டணங்களை விதிப்பதைத் தவிர்த்திட நமது அரசு வலியுறுத்துகிறது.

69. நாடெங்கும் ஊரகப் பகுதிகளில் பல கோடி ஏழை எளியோருக்கு, குறிப்பாக பெண்கள் மற்றும் ஆதிதிராவிட மக்களுக்கு ஊதிய வேலையை உறுதி செய்யும் மகாத்மா காந்தி தேசிய ஊரக வேலைவாய்ப்பு உறுதித் திட்டத்தின் அடிப்படை நோக்கத்தினை சிதைத்திடும் வகையில், வளர்ச்சியடைந்த இந்தியா - ஊரக வேலைவாய்ப்பு உறுதி மற்றும் வாழ்வாதார இயக்கம் - ஊரகம் (VB - G-RAM-G) என்ற புதிய திட்டத்தினை ஒன்றிய அரசு அண்மையில் அறிவித்துள்ளது. ஊரகப் பகுதிகளில் வாழும் ஏழை மக்களின் சமூகப் பாதுகாப்பினை உறுதிசெய்திடும் மகாத்மா காந்தி தேசிய ஊரக வேலைவாய்ப்பு உறுதித் திட்டத்தின் மூலம் ஊரகப் பகுதிகளில் உட்கட்டமைப்பு வசதிகள், இயற்கை வளங்கள் பாதுகாப்பு, பசுமைப்படுத்துதல், நீர்ப்பிடிப்பு மேலாண்மை போன்ற எண்ணற்ற பணிகள் சிறப்பாக மேற்கொள்ளப்பட்டு, நாட்டிலேயே இத்திட்டச் செயலாக்கத்திற்கான விருதுகளை தமிழ்நாடு தொடர்ந்து பெற்று வந்தது குறிப்பிடத்தக்கது.

ஒன்றிய அரசின் காழ்ப்புணர்ச்சி!

70. இத்திட்டத்தினை நீக்கியது கிராமப்புறப் பகுதிகளின் வளர்ச்சியைத் தடுப்பது மட்டுமன்றி மாநில அரசின் நிதி நெருக்கடியினை மேலும் அதிகரிப்பதாக உள்ளது.

VB-G-RAM-G என்ற புதிய திட்டத்தினால் தமிழ்நாட்டின் நிதிச்சுமை சுமார் 5,000 கோடி ரூபாய் வரை மேலும் அதிகரிக்கும். ஏற்கெனவே, பல்வேறு ஒன்றிய அரசின் திட்டங்களுக்கு மாநில அரசின் பங்குத்தொகையை அதிகரித்ததன் வாயிலாக, மாநில அரசின் திட்டங்கள் எதனையும் முறையாக நடைமுறைப்படுத்த இயலாமல் நெருக்கடி தரும் ஒன்றிய அரசின் காழ்ப்புணர்ச்சியின் ஒரு அங்கமாகவே இப்புதிய திட்டத்தினைக் கருத வேண்டியுள்ளது. எனவே, இப்புதிய திட்டத்தினைத் திரும்பப் பெற்று, **‘மகாத்மா காந்தி தேசிய ஊரக வேலைவாய்ப்பு உறுதித் திட்டத்திற்கு’** மேலும் கூடுதல் நிதி ஆதாரங்களை ஒதுக்கி அதை வெற்றிகரமாக செயல்படுத்த ஒன்றிய அரசு முன்வர வேண்டும்.

மாநில நிதியிலிருந்து செயல்படுத்தப்படும் திட்டங்கள்!

71. தமிழ்நாடு அரசின் திட்டங்களில் முத்தாய்ப்பானதாக கலைஞர் மகளிர் உரிமைத் திட்டம் அமைந்தது என்றால், மகளிர் விழியல் பயணத் திட்டம், புதுமைப் பெண் திட்டம், பத்திரப்பதிவில் பெண்களுக்குக் கட்டணச்சலுகை என மகளிர் மேம்பாட்டிற்காக இந்த அரசு அறிமுகப்படுத்திய திட்டங்களை அடுக்கிக் கொண்டே செல்லலாம். இவ்வாறாக, மகளிர் நலம் மற்றும் மேம்பாட்டிற்காக இந்த அரசு செயல்படுத்தி வரும் பல்வேறு நலத் திட்டங்களில் பெரும்பான்மையானவை மாநிலத்தின் சொந்த நிதியிலிருந்து மட்டுமே

தொடர்ச்சி 7 ஆம் பக்கம்

மகளிர் மேம்பாட்டிற்கு அளப்பரிய திட்டங்கள்!